



சட்டப் பேரவையில் தொழில்துறை மானியக்கோரிக்கை மீதான விவாதத்தில் – நாகர்கோவில் எஸ்.ஆஸ்டின் பேச்சு!

3ஆம் பக்கத் தொடர்ச்சி

2021ல் தமிழ்நாட்டில் நாங்கள் ஆட்சிப் பொறுப்புேற்கின்றபோது சிப்காட் கிட்டத்தட்ட 32,525 ஏக்கரில் 24 சிப்காட் நிறுவனங்களோடு நாங்கள் ஆட்சிப் பொறுப்பேற்றோம். நாங்கள் ஆட்சிக்கு வந்தவுடன் 12 புதிய மாவட்டங்களில் தொழில் புயங்கள்கள் உருவாக்கப்பட்டு, இன்றைக்கு கிட்டத்தட்ட 54 தொழிற்புயங்கள்கள், சிப்காட் 50,059 ஏக்கரில் உருவாக்கப்பட்டிருக்கிறது. இதுவும் எங்களுடைய ஐந்தாண்டுகால சாதனை. வேறு எங்குமே நிகழ்ந்தவில்லை என்பதையும் தெரிவித்துக்கொள்ள கடமைப்பட்டிருக்கிறேன்.

எங்கள் ஆட்சியில்தான் 2021 ஜூலை 20 ஆம் தேதி முதலில் Single window portal 2.0 என்ற திட்டம் துவங்கப்பட்டது. கிட்டத்தட்ட 24 துறைகள் சார்ந்த 100 சேவைகள் ஒரு தொழில் துவங்க ஒரு நிறுவனம் வருகிறது என்று சொன்னால், அவர்களுக்குத் தேவையான அனைத்து உதவிகளையும், அனைத்து சேவைகளையும், அனைத்து அனுமதிகளையும் ஒரே இடத்தில் பெறக்கூடிய வகையில் இன்றைக்கு நீங்கள் கூட 3.0 என்று ஒன்றை துவங்கப்போவதாக சொல்லியிருக்கிறீர்கள். அதை digital ஆக நீங்கள் போடப்போவதாக சொல்லியிருக்கிறீர்கள். அதில் ஒன்றும் மாற்றுக் கருத்து இல்லை. இருந்தாலும் அதை முதன்முதலில் நாங்கள் துவங்கியதன் காரணமாகத்தான் இவ்வளவு முதலீடுகளை ஈர்க்க முடிந்தது. (மேலேயைத் தட்டும் ஒலி) ஒரே இடத்தில் அனுமதியை கேட்டவுடனேயே கொடுத்த காரணத்தால்தான் விரைவாக அந்த MoU கள் எல்லாம் இன்றைக்கு முதலீடுகளாக தமிழ்நாட்டில் மாற்றப்பட்டது என்பதை நான் இங்கே பதியவைக்க கடமைப்பட்டிருக்கிறேன்.

ஒன்றிய அரசின் புள்ளி விவர துறையின்படி இந்தியாவில் மற்ற மாநிலங்களைக் காட்டிலும் தமிழ்நாட்டில்தான் வேலைக்குச் செல்லும் பெண்களுடைய சதவிகிதம் மிகவும் அதிகம். தொழில் துறையைப் பொறுத்தவரையில் இந்தியாவிலேயே manufacturing sectorல் வேலை பார்த்துக் கின்ற பெண் தொழிலாளர்கள் 43 சதவிகித்தினர் தமிழ்நாட்டில் மட்டுமே பணிபுரிகின்றனர் என்ற சாதனையை தமிழ்நாடு அரசு நடத்துள்ளது என்பதையும் நான் இங்கே சுட்டிக்காட்ட கடமைப்பட்டிருக்கிறேன். (மேலேயைத் தட்டும் ஒலி)

தொழிலாளர் நலன், கடமொன அனுமதி, வணிக நுழைவு மற்றும் நில நிர்வாகம் ஆகிய பிரிவுகளில் சிறப்பான சீர்திருத்தங்களை மேற்கொண்டதற்காக தமிழ்நாட்டிற்கு Top achiever என்ற விருது 2025 ஆம் ஆண்டு வழங்கப்பட்டது. அதுபோல, கடலோர மாநிலங்கள் பிரிவில் தொடர்ச்சியாக மூன்றாவது ஆண்டாக தமிழ்நாடு Achiever அந்தஸ்தை பெற்றது. சென்னை மற்றும் கோயம்புத்தூரில் இந்தியாவின் முதல் Multi modal logistics parks அமைப்பதற்கான முயற்சிகளுக்காக இந்த அங்கீகாரம் தமிழ்நாடு அரசிற்கு வழங்கப்பட்டது என்பதையும் நான் தெரிவித்துக் கொள்ள கடமைப்பட்டிருக்கிறேன். இவையவல்லாம் உங்களுடைய கொள்கை விளக்கக் குறிப்பிலேயே இருக்கின்றன. உலக முதலீட்டு மன்றத்தில் கூட்டத்தில் பதுப்பிக்கத்தக்க எரிசக்தி மாற்றத்தை வெற்றிகரமாக ஊக்குவித்து, பசுமை ஹைடிர

ஜனை மின்சார வாகனத் துறையில் பில்லியன் கணக்கான முதலீடுகளை ஈர்த்ததற்காக ஐநா சபை 'சிறந்த முதலீட்டு ஊக்குவிப்பு விருதை' தமிழ்நாட்டிற்கு வழங்கியது.

அதேபோல, ஐக்கிய அரபு அமீரகத்தின் பொருளாதார அமைச்சுத்தால் Asia Oceania பிராந்தியத்திலேயே சிறந்த முதலீட்டு ஊக்குவிப்பு முகமை விருது அன்றைக்குத் தமிழ்நாட்டிற்கு வழங்கப்பட்டது. இப்படி எண்ணற்ற விருதுகளைப் பெற்று, எங்கள் ஆட்சியில் தொழில் துறை இந்தியாவிலேயே முதல் மாநிலம் என்ற அந்தஸ்தைப் பெற்றது என்பதை இங்கே நான் தெரிவித்துக் கொள்ளக் கடமைப்பட்டிருக்கின்றேன். (மேலேயைத் தட்டும் ஒலி)

பேரவைத் தலைவர் அவர்களே, எல்லாமே உங்களுடைய கொள்கை விளக்கக் குறிப்பிலேயே நீங்கள் சொல்லியிருக்கின்றீர்கள். இவையல்லாம் கடந்த ஆட்சிக் காலத்தில் இந்த இந்தத் திட்டங்கள் எல்லாம் வகுக்கப்பட்டன. இந்த இந்த விருதுகள் எல்லாம் வழங்கப்பட்டன. இவ்வளவு SIPCOT தொடங்கப்பட்டன. இவ்வளவு முதலீடுகள் ஈர்க்கப்பட்டன. இவ்வளவு பேருக்கு வேலை வாப்புகள் கொடுக்கப்பட்டன என்பதையெல்லாம் சொல்லி யிருக்கின்றீர்கள். அதை நோக்கிய உங்களுடைய பயணமும், கூடுதலாக எதை எதைச் செய்யவேண்டுமென்று குறிப்பிட்டுச் சொல்லாவிட்டாலும்கூட, இதை நோக்கிய பயணம் இருக்கும் என்று சொன்னீர்கள். ஏற்கனவே, இந்த ஆட்சிப் பொறுப்பேற்று கடந்த 138 2026 இல் ஒரு ** முதலீட்டாளர்கள் மாநாடு ஒன்றை கூட்டினீர்கள். Press ஐயெல்லாம் உள்ளே விடவில்லை. அந்த மாநாட்டில் 97 புரிந்துணர்வு ஒப்பந்தங்கள் போடப்பட்டு அதில் ரூ.67,452 கோடி முதலீடு வந்ததாக சொல்லியிருக்கிறீர்கள்.

அதேபோல, 4.6.2026 மற்றும் 9.7.2026 இல் L & T Group மற்றும் Vikram Solar நிறுவனங்கள் மூலம் சுமார் ரூ.33,000 கோடி முதலீடு வந்ததாகவும், நீங்கள் குறிப்பிட்டிருக்கின்றீர்கள். நான் இங்கே கேட்பதெல்லாம் 97 நிறுவனங்களுடன் புரிந்துணர்வு ஒப்பந்தங்கள் போட்டிருக்கிறோம் என்று சொல்கிறீர்கள். அதில் எத்தனை நிறுவனங்கள் புதிதாகப் போடப்பட்டன? எங்களுடைய கணக்குபடி இதிலே கிட்டத்தட்ட 75, 85 சதவிகித்திற்குமேல் உள்ள நிறுவனங்கள் ஏற்கனவே எங்களுடைய ஆட்சிக் காலத்திலே தமிழ்நாட்டில் தொழில்களைத் தொடங்கி அல்லது நாங்கள் ஆட்சிக்கு முன்பே தொழிலைத் தொடங்கி இங்கே முதலீடு செய்து, தொழில் செய்பவர்களினுடைய ஒரு expansion ஆக நீங்கள் எடுத்துள்ளீர்கள். அதை நான் இல்லை என்று சொல்லவில்லை. ஆனால், புதிய தொழிலை, இங்கே கொண்டு வந்ததாகக் கிட்டத்தட்ட 10 சதவிகிதம் இருக்கும் என்று நான் நினைக்கிறேன். அவர்கள் அதற்கு விளக்கம் இருந்தால் பதினாறுயில்கூடச் சொல்லலாம். மீதி எல்லாம் திராவிட மாதல் ஆட்சியில் நம்முடைய அரசாங்கத்தால் தமிழ்நாட்டிற்கு கொண்டு வந்த முதலீட்டாளர்களுடைய நிறுவனங்களுடைய expansion ஆகத்தான் நான் இந்த ரூ.1 இலட்சம் கோடி முதலீட்டைப் பார்த்தேன். இதில் பெரும்பாலான நிறுவனங்களுடைய

தலைவரும் தொழில் துறை அமைச்சரும் பேசி. . . (குறுக்கீடுகள்)

நாங்கள் 2021 ஆம் ஆண்டில் ஆட்சிப் பொறுப்பை ஏற்கும்போது, கொரோனா உச்சத்தில் இருந்த நேரம். அந்த நேரத்தில் ஆட்சிப் பொறுப்பை ஏற்ற போதுகூட, கிட்டத்தட்ட மூன்று மாத காலத்திலே ரூ.44,36,000 கோடி திட்ட முதலீட்டை நாங்கள் கொண்டுவந்தோம். இன்னும் அதில் ஒப்பிட்டுச் சொல்ல வேண்டுமென்று சொன்னால், நீங்கள் முதலீட்டாளர்கள் மாநாட்டை கடந்த 13 ஆம் தேதி போட்டீர்கள். ஜூலை மாதம் 31 இல் முதல் காலாண்டுக்கான தொழில் முதலீட்டு, 4 States, நான்கு மாநிலத்திலே ஒரு ஒப்பீடு வெளிவந்தது. அதையெல்லாம் நீங்கள் பார்த்திருப்பீர்கள். அது ஏற்கனவே இருந்த காலாண்டு, அதாவது, சென்ற 2021 இல் இருந்த காலாண்டிற்கும், தற்போது 2026 இல் இருக்கின்ற முதல் காலாண்டிற்கும் இருக்கக்கூடிய வித்தியாசம், ஒப்பீடு, அதில் என்ன கொடுத்திருக்கிறார்கள் என்றால், கர்நாடக மாநிலத்தில் முந்தைய காலாண்டை விட வளர்ச்சி விகிதம் 232.53 சதவிகிதம் ஜூலை 31, மூன்று மாத காலாண்டிற்குள் அதிகரித்திருக்கிறது. கேரள மாநிலத்தில் வளர்ச்சி விகிதம் 294.94 சதவிகிதம் முந்தைய காலாண்டை விட தொழில் முதலீட்டு வளர்ச்சி அதிகரித்திருக்கிறது. இவையெல்லாம் நம் States தேர்தல் நடக்கும்போது தேர்தல் நடந்த மாநிலங்கள், மேற்கு வங்கத்தில் முந்தைய காலாண்டை விட வளர்ச்சி விகிதம் 199.58 சதவிகிதம் அதிகரித்திருக்கிறது. ஆனால், நம்முடைய தமிழ்நாட்டில் நம்முடைய அமைச்சர் அவர்கள் கேட்டதைப் போல அந்த மூன்று மாத காலத்திலே ஜூலை 31 வரை நீங்கள் பார்த்தீர்களென்று சொன்னால், தமிழ்நாட்டில் முந்தைய காலாண்டை விட 74.48 சதவிகிதம் சரிந்துள்ளது. சுமார் 200, 300 சதவிகிதம் மற்ற மூன்று மாநிலங்களில் உயர்ந்திருக்கிறது. தமிழ்நாட்டில் சரிந்திருக்கிறது. அதை யாரும் மறுக்க முடியாது. உங்களுடைய கொள்கை விளக்கக் குறிப்பில் எங்களுடைய. . .

(குறுக்கீடு)

எந்த பத்திரிகை என்பதையோ அல்லது பத்திரிகை செய்தியையோ நான் குறிப்பிடவில்லை. சாதாரணமாக உறுப்பினர் அண்ணன் அவர்கள் தெரிவித்ததுபோன்று, எங்களுக்கு ஏதேனும் தகவல் கிடைத்தால் அவற்றை அமைச்சர்களிடம் தான் கேட்டறிய முடியும். அவர்களிடம்தான் அரசாங்கம் இருக்கிறது; அமைச்சர் அவர்களின் பதினாறு சாயங்காலம் இருக்கிறது. எனவே, நான் தெரிவித்த இந்த ஒப்பீடு குறித்து அவர்கள் ஆய்வு செய்து, பதினாறுயின்போது நீங்கள் சொன்னது தவறு என்று சொல்வதற்கு அவர்களுக்கு உரிமை இருக்கிறது. நான் ஒன்றும் குற்றசாட்டு சொல்லவில்லை. குற்றசாட்டாக ஏதும் சொல்லவில்லை. (குறுக்கீடு)

தொழில் துறை அமைச்சர் அவர்கள், நாங்கள் ஆட்சிக்கு வந்து 3 மாதங்கள் மட்டும் தான் ஆகின்றன. அதற்குள்ளாகவே இவ்வளவு குற்றசாட்டா சொல்கிறார்கள் என்று சொன்னார்கள். குற்றசாட்டாக சொல்லவில்லை. நீங்கள் ஆட்சிக்கு வந்து 3 மாதங்கள் மட்டும் தான் ஆகின்றன;

அது உங்கள் கொள்கை விளக்கக் குறிப்புப் புத்தகத்தைப் பார்த்தாலே தெரிகிறது. அதில் எதுவுமே இல்லை. Long Term திட்டங்கள் ஏதும் இல்லை. ஆனால் நீங்கள் அதில் அறிவித்திருக்கிறீர்கள்: 2036 ஆம் ஆண்டில் நாங்கள் 1.5 trillion US Dollar பொருளாதார மாநிலமாக மாற்றுவோம் என்று தெரிவித்திருக்கிறீர்கள். நீங்கள் மாற்றினால், நாங்கள் வரவேற்போம். ஆனால், எங்களைப் ஆட்சியின் பயணம் சென்றது. (மேலேயைத் தட்டும் ஒலி) தொழில் துறையில் இந்தியாவிலேயே தமிழ்நாட்டை முதன்மை மாநிலமாக மாற்ற முடிந்தது. தற்போது நாங்கள் ஆட்சியைத் தொடர்ந்திருந்தால், 2030 ஆம் ஆண்டில் அந்த சாதனையை நாங்கள் ஈட்டியிருப்போம்: 1 trillion US Dollar பொருளாதார இலக்கைக் கொண்டுவந்திருப்போம். (குறுக்கீடு)

பேரவைத் தலைவர் அவர்களே, நாங்கள் ஆலோசனைகள் சொல்லலாம்; அறிவுரைகளை சொல்லலாம்; கருத்துகளைச் சொல்லலாம். ஆனால், அவர்களை வாழ்த்த முடியாது. என்ன இருக்கிறதோ அதைதான் நாங்கள் சொல்ல முடியும். அதுதான் எதிர்க்கட்சியின் கடமை.

நான் கேட்டுக்கொள்வதெல்லாம், நீங்கள் 1.5 trillion US Dollar செப்புவோம் என்று தெரிவித்திருக்கிறீர்கள். தற்போது எங்கள் ஆட்சி அமைந்து, எங்கள் தலைவர் முதலமைச்சராக இருந்து, ஏற்கனவே தொழில் துறை அமைச்சராக டி.ஆர்.பி. ராஜா அவர்கள் தற்போது தொழில் துறை அமைச்சராக இருந்திருந்தால், 2036 ஆம் ஆண்டில் 2 trillion US Dollar பொருளாதார வளர்ச்சியைக் கொண்டு வந்திருப்போம் என்ற உத்தரவாதத்தை நான் தருகின்றேன். நீங்கள் நன்றாக உழைப்புங்கள்; நாங்கள் யாரும் உங்களுக்கு எதிராக இல்லை; நன்றாக உழைப்புங்கள்; கடுமையாக உழைத்தால்தான் தொழில் துறையில் முன்னேற்றத்தைக் கொண்டுவர முடியும்; அப்படி எங்கள் முன்னாள் முதலமைச்சரும், தொழில் துறை அமைச்சரும் முதலீட்டாளர்களை சந்தித்து, கடுமையாக உழைத்த காரணத்தினால்தான், இந்த உயரத்தை, உச்சத்தை எட்டியிருக்கின்றோம். (மணியடிக்கப்பெற்றது). எனவே அதைப் போன்று நீங்களும் உழைப்புங்கள். முடிந்தால் ஓரளவிற்கு, எங்களது இலக்கில் ஒரு பாதியையாவது எட்டுவதற்கு நீங்கள் முயற்சி செய்வீர்களா? அதனை நாங்கள் வரவேற்கக் கடமைப்பட்டிருக்கின்றோம். (மணியடிக்கப் பெற்றது) அமைச்சர் அவர்கள், முதலீட்டாளர்கள் அனைவரும் அவை நடவடிக்கைகளைப் பார்த்துக்கொண்டிருக்கிறார்கள். தவறாக நினைக்க மாட்டார்களா, தவறாக சிந்திக்க மாட்டார்களா, இப்படி எல்லாம் பேசுகிறீர்களே என்று குறிப்பிட்டார்கள்.

நேற்றையதினம் முதலமைச்சர் அவர்கள் விதி 110-ன் கீழ் ஒரு அறிவிப்பை வெளியிட்டார்கள். பற்றதூர் விமான நிலையத் திட்டத்தை இந்த அரசு. . .

.இரத்து செய்திருப்பதாக அறிவித்திருந்தார்கள். இதைப் பார்த்து முதலீட்டாளர்கள் தவறுதலாக நினைப்பார்களா, நினைக்க மாட்டார்களா? அது தான். இன்றைக்கு முதலீட்டாளர்களை ஈர்ப்பதிலேயே பரந்தூர் விமான நிலையம்தான் மிக முக்கியமானதாக இருக்கிறது. (மேலேயைத் தட்டும் ஒலி) நாங்கள் ஆட்சியில் இருந்தபோது, கிட்டத்தட்ட 2000 ஏக்கர் நிலத்திற்குமேல் எடுக்கப்பட்டு விட்டது. (குறுக்கீடு)

பேரவைத் தலைவர் அவர்களே, ஏற்கனவே விதி எண் 55-ன் கீழ் பேரவைத் தலைவர் அவர்களிடம் கொடுத்திருக்கிறேன். ஏனென்றால், சுரங்கத் துறை, சுரங்கத்தைத் தோண்டினால், தோண்டத் தோண்டு வந்துகொண்டேதான் இருக்கும். அதனால், அதற்குள் போக நான் விரும்பவில்லை. Mines ஐ பொருத்தவரை, என்னுடைய மாவட்டத்தில் அணுக் கனிமச் சுரங்கம், அமைச்சர் அவர்களே,

உங்களிடம்தான் பேசிக்கொண்டிருக்கிறேன். அணுக் கனிமச் சுரங்கம் அமைப்பதற்கான கால அவகாசத்தை இந்த அரசாங்கம் ஓராண்டுக் காலம் நீட்டித்துக் கொண்டிருக்கிறது, அந்தப் பகுதியில் மிகப்பெரிய ஒரு கொந்தளிப்பு, பாதிப்பு ஏற்பட்டிருக்கிறது. அவர்களெல்லாம் முதலமைச்சர் அவர்களையும், தங்களுடைய வந்து பார்த்தார்கள். ஏற்கனவே கொடுக்கப்பட்ட கால அவகாசம் என்பது 10.6.2026-லேயே முடிந்துவிட்டது. நீங்கள் ஆட்சிக்கு வந்த புதிது. அதனால், அதைத் தவறுதலாகக் கூட நீங்கள் விட்டிருக்கலாம். எப்படி விட்டீர்கள் என்று (குறுக்கீடு) ராண்டுக் கால அவகாசத்தை நீட்டித்துக் கொடுத்து விட்டீர்கள். இன்னும் ஓராண்டுக் காலம் இருக்கிறது. எல்லா அனுமதியையும் நாங்கள் நிறுத்தி வைத்திருந்தோம். எனவே, அந்தத் திட்டம், அந்த அரசாணை இரத்து செய்யப்படுமா அல்லது சுற்றுச்சூழல் அனுமதியை அந்தக் குறிப்பிட்ட காலத்திற்கு, ஓராண்டுக்கு வழங்காமல் நிறுத்தி வைத்து, தாளாகவே அந்த அனுமதி காலாவதியாவதற்கு நீங்கள் உதவியாக இருப்பீர்களா என்பதை அமைச்சர் அவர்கள் பதினாறுயில் சொல்ல வேண்டுமென்று கேட்டுக்கொள்கிறேன். (மணியடிக்கப்பெற்றது.)

பேரவைத் தலைவர் அவர்களே, நம்முடைய EB Minister அவர்கள் ஒரு கருத்தைச் சொன்னார்கள். இலஞ்சத்தை எதிர்த்து முதலமைச்சர் அவர்கள் சாட்டையைக் சுழற்றியிருக்கிறார். . .

இவ்வளவு நேரம் பேசுவதற்கு எனக்கு வாய்ப்பளித்து அதன் மூலமாக, பல்வேறு கருத்துகளை, பல்வேறு சட்டமன்ற உறுப்பினர்கள் மூலமாக, பல்வேறு அமைச்சர்கள் மூலமாக, இந்த நாட்டு மக்கள் அறிவதற்கு சொல்லப்படுகின்ற வழங்கிய உங்களுக்கு என்னுடைய பணிவான நன்றியைச் சொல்லி, எனது தொகுதி சம்பந்தமாக சில கோரிக்கைகளை இருக்கிறது. அதை உங்களிடத்தில் கொடுத்திருக்கின்றேன். அவைக் குறிப்பில் சேர்த்துக்கொள்ளும்படி அன்போடு கேட்டுக்கொண்டு நிறைவு செய்கின்றேன். நன்றி, வணக்கம்.

இவ்வாறு கழக உறுப்பினர் எஸ். ஆஸ்டின் உரையாற்றினார்.

பரந்தூர் புதிய விமான நிலையம்: த.வெ.க. அரசு அடம் பிடிப்பதால்

தொழில் வளர்ச்சியில் பின்னடைவு ஏற்படும்!

‘தினகரன்’ நாளேடு தலையங்கத்தில் விமர்சனம்!

சென்னை, ஆக. 28 - பரந்தூர் விமான நிலையத்தை கைவிட்டுள்ள த.வெ.க. அரசின் அடத்தினால் தொழில் வளர்ச்சியில் பின்னடைவு ஏற்படும் என்று “தினகரன்” நாளேடு தலையங்கத்தில் விமர்சித்துள்ளது.

இது குறித்து 27.08.2026 தேதிய “தினகரன்” நாளேடு தலையங்கத்தில் கூறி யிருப்பதாவது:

தென்மாநில பெருநகரங்களை ஒப்பிடுகையில், ஐதராபாத், பெங்களூரு ஆகிய நகரங்கள் வேகமாக வளர்ச்சி அடைந்து வருகின்றன. காரணம், விமான நிலையம் விரிவாக்கம், வெளிநாட்டு நிறுவனங்களின் பிரதிநிதிகள் எளிதாக வந்து, செல்ல வேண்டுமென்றால் சர்வதேச விமானங்கள் மிக எளிதாக வந்து, செல்லும் அளவுக்கு விமான நிலைய விரிவாக்கம் தேவை. இதை உணர்ந்தே, முந்தைய தி.மு.க. அரசு சார்பில் பரந்தூர் பன்னாட்டு விமான நிலையம் திட்டம் கொண்டு வரப்பட்டது.

இதற்கு ஒன்றிய அரசின் அனுமதியும் கிடைத்தது. கிட்டத்தட்ட பெரும்பகுதி நிலம் கையகப்படுத்தப்பட்டது. இதற்கிடையில், ஆட்சி மாற்றம் ஏற்பட்டதன் விளைவாக இத்திட்டத்தில் தொய்வு ஏற்பட்டது. இந்நிலையில், தமிழக சட்டமன்றத்தில் மானிய



கோரிக்கையின் மீதான விவாதத்துக்கு முன்பு முதல்வர் விஜய் 110 விதியின் கீழ், பரந்தூர் விமான நிலைய திட்டம் கைவிடப்படுகிறது என்று அறிவித்துள்ளார். திட்டம் கைவிடப்பட்டால், இவற்றை சம்பந்தப்பட்ட மக்களிடமே திருப்பிக்கொடுக்க முறை.

ஆனால், இந்த விதிமுறையை மீறி, அந்த நிலங்கள் வேறு பல திட்டங்களை நிறைவேற்ற பயன்படுத்தப்படும் என தவறாக அரசு அறிவித்துள்ளது. பொதுவாக எந்த திட்டம் நிராகரிக்கப்பட்டாலும், நிலம்

கையகப்படுத்துதல் சட்டத்தின்படி அந்த நிலம் அரசு உரிமையாளர்களான விவசாயிகளிடம் வழங்கப்பட வேண்டும். இதை தவறாக அரசு மீறக்கூடாது. இது ஒருபுறம் இருக்க, இன்னொருபுறம் விமான நிலைய விரிவாக்கத்துக்கு மாற்று இடம் தேர்வு செய்யப்படும் என முதல்வர் விஜய் அறிவித்தாலும் அதற்கான சாத்தியக்கூறுகள் மிக குறைவாகவே உள்ளன.

நில அமைப்பு, சுற்றுச்சூழல், பாதுகாப்பு, வான்வெளி கட்டுப்பாடுகள், மக்கள் அடர்த்தி உட்பட பல்வேறு அம்சங்களை கணக்கில் எடுக்கும் போது, சென்னையில் நிலம் கையகப்படுத்துவது என்பது நடக்காத ஒன்று என்றே தோன்றுகிறது. சென்னையின் கீழ்க்கு பகுதியில் வங்கக் கடல், வடக்கு பகுதியில் மணலி, எண்ணூர், தெற்கு பகுதியில் தாம்பரம் விமானப்படை வான்வெளி எல்லைக்குள் வருவது, கல்பாக்கம் அனுமின்நிலையம், வேடந்தாங்கல் பறவைகள் சரணாலயம் போன்றவை விமான நிலைய இடம் தேர்வுக்கு தடையாக உள்ளன.

சென்னை, காஞ்சிபுரம், திருவள்ளூர், செங்கல்பட்டு ஆகிய மாவட்டங்களில் சுமார் நான்காயிரம் ஏரிகளுக்கு மேல் உள்ளது. இங்கும், இடம் தேர்வு செய்தால் இதே

பிரச்சினை தான் வரும். காரணம், இப்பகுதியில் பெரும்பாலும் விவசாய நிலங்களாக உள்ளன. சென்னையின் மேற்கு பகுதியில் அமைந்துள்ள பன்னூர் மற்றும் பரந்தூர் ஆகிய இடங்கள்தான் புதிய விமான நிலைய இடங்களுக்கு மாற்று இடம் உடனடி.

இந்த அருமையான வாய்ப்பை, தவறாக அரசு தவறவிட்டது மட்டுமின்றி, ஏற்கனவே நிலம் கையகப்படுத்திய நபர்களுக்கும் நிலத்தை திருப்பிக்கொடுக்க மாட்டோம், வேறு திட்டங்களுக்கு பயன்படுத்துவோம் என முரண்டு பிடிப்பது, நிலம் கொடுத்த மக்களையும், விவசாயிகளையும் வஞ்சிப்பதாகவே உள்ளது. இந்தியாவின் பொருளாதார வளர்ச்சியில் குறிப்பிடத்தக்க பங்களிப்பை தமிழ்நாடு தருகிறது.

தகவல் தொழில்நுட்பம், இன்ஜினியரிங், டெக்ஸ்டைல், ஆட்டோ மொபைல் என பல துறைகள் இங்கு சிறப்பாக இயங்குகின்றன. இவை மேலும் வளர்ச்சி அடைய புதிய விமான நிலையம் தேவையாக உள்ளது. ஆனால், தவறாக அரசு அடம்பிடிப்பதால், தொழில்வளர்ச்சியில் பின்னடைவு ஏற்படும் என்பதில் எந்த சந்தேகமும் இல்லை. இவ்வாறு அதில் கூறப்பட்டுள்ளது.

திராவிட இயக்க தீரர்கள் நினைவு நாள்

குனித்தலை அ.சிவராமன் ஆகஸ்ட் 28 (2025)



இளமைக்காலம் முதலே கழகத்தின் மீது ஆர்வம் கொண்ட இவர், 1971 முதல் குனித்தலை நகரச் செயலாளராக 18 ஆண்டுகளும், ஒருங்கிணைந்த திருச்சி மாவட்டத் தொண்டரணி அமைப்பாளராகவும், மேலும் ஒருங்கிணைந்த திருச்சி மாவட்டக் கழகத் துணைச் செயலாளராகவும், கரூர் மாவட்ட விவசாய அணிச் செயலாளராகவும், மாவட்டத் பொருளாளராகவும் பொறுப்பு வகித்து கழகம் வளர்த்தவர்.

கழகம் அறிவித்த பல்வேறு போராட்டங்களில் கலந்துகொண்டு 13 முறை சிறை சென்றுள்ளார்.

“கழகத்திற்காகவே தன்னை அர்ப்பணித்துக் கொண்டு நீண்டகாலமாகத் தடம் மாறாமல் பயணித்து வந்ததற்கான அங்கீகாரமாக, 2025 ஆண்டு கருநீல் நடைபெறவுள்ள கழக முப்பெரும் விழாவில், 'பாவேந்தர் பாரதிதாசன்' விருது பெறத் தேர்வாகியிருந்த நிலையில் மறைந்துவிட்டார். அவரது வாழ்க்கையும் பணியும் இன்றைய கழகத்தினர் அனைவரையும் வழிநடத்தும். ” என கழகத் தலைவர் அவர்கள் தனது இரங்கல் செய்தியில் குறிப்பிட்டுள்ளார்.

தலைமைக் கழகம்

தி.மு.க.